

пазія

пазія

Сяргей Украінка



...У радасьці ўсе мы язычнікі
і толькі ў бядзе – хрысьціяне...

Асалода няволі

Mens sana...

Не баліць галава жаўне –
птушкі ў хворым гаі сыцеюць...
Кволым духам,
здаровым целам
патыхае і ад мяне.

Канюшыну сваю кашу
і чылхыці дзяцей люляю.
Не малюся.
Не замаўляю.
Не анёльствую.
Не грашу.

...Толькі хіба здаровы той,
хто дасьвецьцямі вые нема

ад бясьсільля адолець немач
прастаты,
хай сабе й съятой?!

Не баліць галава жаўне.
Мне баліць галава.
Мне.

* * *

Бязьвер'ем балюча спавітую
душу,
як магу, суцяшаю
няўмелай наіўнай малітваю,
сатканай з надзеяй і адчаю.

Ды штосьці душа безъязыкая
ня прагне майго спачуваньня...
У радасьці ўсе мы язычнікі
і толькі ў бядзе – хрысьціяне.

* * *

Міколу Яцкову

Сёлета свой Дзень нараджэнья
Святы Мікола Цудатворац
адзначаў у г. Магілёў-на-Дняпры...

Зъляцеў сівагракам
Мікола-Святы ў Падмікольле
і съціпла прайшоў чалавекам
па ўюшлівых гонях людскіх,
і ў Храм увайшоў...
І лёгка ня стала съятому
ад хвалы такой. Ці заслужанай?
Ад съпеваў, такіх... ці заслужаных?..
І выйшаў ён з храма на волю,
забыўши чало пераксьціць.

А...

...выпілі пляшку амбrozы
з тутэйшым наркотам Сяргунем,
пагаманілі «за жысь»
і потым паклалі галовы
на бляху трубы-цеплатрасы

і цёхкалі, цёхкалі, цёхкалі
ў лад салаўям.

«Божачкі, – марыў Мікола, –
а так бы хоць пару стагоддзяў...»

Толькі гэнае дзіва
ня здолее й ён сатварыць.

* * *

*Христос воскрес
Воистину воскрес
Что и требовалось
Доказать*
Усевалад Някрасаў

Згадваю я
ўсё часьцей і часьцей
малітву няўцешную:
«Господзе-Йсусе-Хрысьце,
памілуй мя, грэшнага...»

...Сумую.
Па Аксіёме...

* * *

Чую тваю съязу:
касою-«васьмёркай»
ты парэзала жабчыну лапку.

Мама!

На лузэ ў нас
86 буслоў.

Аднакурсынікі

«Няўжо мы сапраўды не маладзеем?.. –
пяклівай думкай лоб захаладзіла.
– Дзівак, ты жыў, люляючы надзею, —
на Дзіва!
Убачыліся мы – і зыніклі словаы,
ад радасыці хіба што не заплачаш...»

А ў хлопцаў загарэлыя галовы.
Ты бачыш?..»

Сон

Сорак гадоў з неспадзеўным «гакам!»
Толькі яшчэ пачынаю жыць.
Зыненецёўкі – ува мне – Страньцоўскае:
«Я маўчу,
я думаю,
што гэта мне съніцца сон».«
Сон?..

* * *

Краёчкам падпітага вока
на мосьце імя Прэзідэнта
над стромай дняпроўскаю
выхапіў быў неспадзеўна:
«...аша».

А ўчора
цвярзасе вока
мне дачытала з дакорам:
«Наташа».

* * *

«Белоруссы?
Выжиги, выюны...
Им бы русского духа поболее
да немножко чеченской войны.
Вот и бросили б думать о ”воле”».

А ці думаюць?
Волю сваю,
пэўна, й так ужо
грукнулі вобземлю.
...Съпіць, заплюшчыўшы вочы,
уюн
на пяску
трохлітровага возера.

* * *

*Съвет ёсьць мост.
Праходзь па ім,
але не ладуйся на ім жыць.*
Аграфа.

Поўня лагодзіць хмурынкаю
рабую сваю шчаку.
Горад хліпае ў сyne
дзюраватымі лёгкімі.
Я спрачаюся – да безгалосься –
з нябожчыкам дзедам Масеем...

Дзед мой,
Масей Іванавіч Сілянкоў,
якога вучыў сеяць грэчку
радзькаўскі пан Дзерналовіч,
ня бачыў мяне пры жыцьці.
Цяпер вось даймае па съмерці.

Навязыліва голас гучыць,
цытуючы некага з даўніх:
«Не ляпі сабе з гліны бажкоў,
не юры з маладзіцай-суседкай.
Не скрадзі, не схлусі, не забі!..»
...А сам чараваў сельчукам.
А ў самога
душа да сахі не ляжала!

Дзед Масей – не біблейскі Майсей.
Ды і я не фанат дэкалогу,
Хаця не краду, не чарую,
ня б'ю чалавекаў
нават гумавай палкай....

Проста я ўжо і сам разумею,
чым яно скончыцца.
Тое жыцьцё.

* * *

Прачнуўся ад звону разьбітае шыбы
і ўрачыстага карканья:
гэтак суседка-варона
штосакавік мне нагадвае
пра надыход вясны.

Святкаваньне-2005

...а тата маўчаў пра вайну.
Тройчы паразены,
Ён адолеў аж 84 зімы.

На далоні майё –
Два яго ордэны:
«Айчынная...»
«Зорачка...»
Цяжкія.

* * *

Жанчына.
Мая...
Ільдзінкаю дакранулася
(вусны).
Любая,
ня браў я тваю маладосьць!..
(... вось ён, фаньцік).

* * *

Да болю кахаў
і бяздумна грашыў,
ня раз наракаў на долю.
І толькі ў вязніцы тваёй Душы
я ўчуў
асалоду няволі...

